

សង្ខេបចក្ខុវិស័យប្រទេសកម្ពុជា*

ឆ្នាំ២០១០ លេខ ០២

ការពង្រឹងវិស័យសំខាន់ៗ ដើម្បីសំរេចបានកំណើនសេដ្ឋកិច្ចខ្ពស់ឡើងវិញ ការអភិវឌ្ឍប្រកបដោយចីរភាព និងការកាត់បន្ថយភាពក្រីក្រ៖ កសិកម្ម និងការអភិវឌ្ឍជនបទ^១

“កម្ពុជា ជាប្រទេសកសិកម្មមួយមានដី និងអាកាសធាតុអំណោយផលចំពោះផលិតផលកសិកម្ម... ប៉ុន្តែ កំពុងប្រឈមមុខនឹងបញ្ហា ដូចជា ការប្រកួតប្រជែង និងចំណងតភ្ជាប់នឹងទីផ្សារអន្តរជាតិ ជាដើម ។”

លោកឧកញ៉ា ភូ ពុយ ប្រធានសម្ព័ន្ធសមាគមម៉ាស៊ីនកិនស្រូវកម្ពុជា

កសិកម្ម ៖ វិស័យមានកំណើនមិនឡើងទាត់

ដីមានជីជាតិល្អដ៏សំបូរ ព្រមទាំងអាកាសធាតុអំណោយផល ជួយឲ្យប្រទេសកម្ពុជា មានឧត្តមភាពប្រៀបធៀបក្នុង ផលិតកម្មកសិកម្ម ។ នាបច្ចុប្បន្ន កសិកម្មបានក្លាយជាវិស័យ ជំរុញកំណើនមួយរបស់កម្ពុជា ។ ពីឆ្នាំ១៩៩៤-២០០៨ វិស័យកសិកម្ម កើនជាមធ្យមប្រហែល ៥% ក្នុងមួយឆ្នាំ (ក្រាហ្វិក ១) ។ តាំងពីដើមរៀងមក កំលាំងពលកម្មក្នុង ស្រុកកាត់ច្រើនស្ថិតក្នុងវិស័យកសិកម្ម ប៉ុន្តែចំនួនភាគរយ បានថយចុះមកត្រឹម ៥៦% ក្នុងឆ្នាំ២០០៧ ធៀបនឹង ៦៧% ក្នុងឆ្នាំ២០០២ ។

វិស័យកសិកម្ម មានចំណែកយ៉ាងសំខាន់ក្នុង កំណើនសេដ្ឋកិច្ច ប៉ុន្តែសក្តានុពលនៃវិស័យនេះ មិនទាន់ បានប្រើប្រាស់ពេញលេញទេ ។ ពីឆ្នាំ១៩៩៤-២០០៨ កំណើនប្រចាំឆ្នាំជាមធ្យមនៃវិស័យឧស្សាហកម្ម និងសេវាកម្ម មានប្រហែល ១៥% និង ៩% ធៀបនឹង ៥% សម្រាប់ កសិកម្ម (ក្រាហ្វិក ១) ។ ក្នុងអំឡុងពេលនោះដែរ ចំណែក

វិស័យកសិកម្ម ក្នុង ផសស បានធ្លាក់ចុះពីប្រហែល ៥០% មកត្រឹម ២៥% រីឯឧស្សាហកម្ម កើនដល់ ២៨% និងសេវាកម្ម កើនដល់ ៣៩% ។ សារៈសំខាន់នៃវិស័យ កសិកម្ម ស្តែងឡើងច្បាស់បំផុតក្នុងឆ្នាំ២០០៩ នៅពេល ដែលវាជួយទប់ទល់ការធ្លាក់ចុះសេដ្ឋកិច្ច ។ ក្នុងបីឆ្នាំកន្លង ទៅនេះ វិស័យកសិកម្មនៅតែមានកំណើនខ្ពស់ជាង ៥% ជានិច្ច នៅពេលដែលវិស័យឧស្សាហកម្ម និងសេវាកម្ម បានរួមចុះអស់ប្រហែល ៩,៥% និង ២% ។ ថ្លៃផលិតផល កសិកម្មខ្ពស់ជាងធម្មតា បានលើកទឹកចិត្តកសិករឲ្យខំដាំដុះ ច្រើនថែមទៀត ទោះបីមិនបានច្រើនដូចការរំពឹងទុកក្តី ។ ការធានាឱកាសល្អពេលទំនិញឡើងថ្លៃនេះ បានជួបឧបសគ្គ នៃការឡើងថ្លៃធាតុចូល ចំណងទាក់ទងជាមួយទីផ្សារមាន តិច និងកង្វះលទ្ធភាពទទួលបានឥណទានមានការប្រាក់ ថោកសមរម្យ ។

ស្រូវជាផលដំណាំចម្បងគេ ដោយតាំងពីដើមរៀង មក មានចំណែកលើសពី ៥០% ក្នុងផលដំណាំសរុប ។ ចាប់ តាំងពីឆ្នាំ១៩៩៤ មក ផលិតកម្មស្រូវបានកើនឡើងបីដង ដោយសារកំណើនផលិតភាព និងផ្ទៃដីដាំដុះ ធ្វើឲ្យកម្ពុជា មានស្រូវអង្ករគ្រប់គ្រាន់សម្រាប់ខ្លួនឯងនៅឆ្នាំ១៩៩៥ និង មានលទ្ធភាពនាំចេញអតិរេកស្រូវអង្ករក្នុងឆ្នាំបន្ទាប់ៗទៀត ។ ពីឆ្នាំ១៩៩៤-២០០៧ ផ្ទៃដីដាំដុះកើនឡើងប្រហែល ៣៣% ហើយកម្ពុជា មានអត្រាកំណើនទិន្នផលស្រូវជាមធ្យមខ្ពស់

១ សង្ខេបចក្ខុវិស័យ លេខ២ បូកសរុបបទបង្ហាញ និងការពិភាក្សា ផ្សេងៗក្នុងវគ្គទី ៣ក(i) នៃសន្និសីទចក្ខុវិស័យប្រទេសកម្ពុជា ឆ្នាំ២០១០ ។ វាក្នុងក្នុងវគ្គនេះមាន៖ លោកឧកញ៉ា ភូ ពុយ ប្រធានសម្ព័ន្ធសមាគមម៉ាស៊ីនកិនស្រូវកម្ពុជា និង បណ្ឌិត តុង គីងស៊ុន អ្នកសម្របសម្រួលកម្មវិធីសេដ្ឋកិច្ច ពាណិជ្ជកម្ម និងសហប្រតិបត្តិការក្នុងតំបន់ នៃវិទ្យាស្ថាន CDRI ។


ជាងគេនៅក្នុងតំបន់ ។ នៅឆ្នាំ២០០៨ ផលិតកម្មស្រូវ កើនដល់ប្រហែល ៧លានតោន ។

ផលិតកម្មស្រូវមានកំណើនមិនទៀងទាត់ទេ ហើយ នៅដើមសហស្សវត្សរ៍ថ្មីនេះ វាបានប្រែប្រួលជាខ្លាំង (ក្រាហ្វិក ២) ។ ទិន្នផលស្រូវកម្ពុជា នៅតែមានកម្រិតទាបបំផុត ក្នុងតំបន់ ។ ទោះបីបានកើនឡើងយ៉ាងលឿនក្នុងប៉ុន្មានឆ្នាំ នេះក្តី ។ ពីឆ្នាំ១៩៩៤-២០០៨ ទិន្នផលស្រូវជាមធ្យមនៅ កម្ពុជា កើនដល់ ២,១៧តោន/ហិកតា ធៀបនឹង ៤,៣៧ តោន/ហិកតា នៅថៃ ២,៦៤តោន/ហិកតា នៅវៀតណាម និង ៣,០៥តោន/ហិកតា នៅឡាវ ។

សមត្ថភាពកិនស្រូវមានកំរិត ក៏ជាឧបសគ្គដល់ការ នាំចេញអង្ករពីកម្ពុជាដែរ ។ កម្ពុជា បានបាត់បង់ឱកាស រកចំណូលបានច្រើនថែមទៀតពីការនាំចេញ ដោយសារតែ ការនាំចេញជាស្រូវបែបនេះ (នាំចេញជាផ្លូវការ និងក្រៅ ផ្លូវការ) ទៅប្រទេសជិតខាង ហើយប្រទេសគេក៏កិនវាចេញ ជាអង្ករ ។ ពីឆ្នាំ២០០០-២០០៨ បរិមាណអង្ករនាំចេញ ជាផ្លូវការក្នុងមួយឆ្នាំ មានជាមធ្យមត្រឹមតែ ១% នៃអតិរេក ស្រូវសរុបប៉ុណ្ណោះ ។ ក្នុងឆ្នាំ២០០៨ កម្ពុជាអាចទទួលបាន ចំណូលជាផ្លូវការរហូតដល់ ១០៨៩លានដុល្លារ ថែមទៀត ប្រសិនបើអតិរេកស្រូវទាំងអស់ ត្រូវបាននាំចេញតាមច្រក ផ្លូវការ (ក្រាហ្វិក ៣) ។^២ បញ្ហាចំបងមួយទៀតគឺ អង្ករកម្ពុជា ដែលនាំចេញមានគុណភាពអន់ជាងគេ ដូច្នេះ ថ្លៃលក់បាន ក៏ចុះទាបតាមនោះដែរ ។

ឧបសគ្គរាល់កំណើនកសិកម្ម ៖ ករណីស្រូវ/អន្ទះ
ផលិតភាពស្រូវ កំណត់ឡើងដោយកត្តាជាច្រើន ។ កត្តា សំខាន់ៗ រួមមាន ៖ ទំហំដីដាំដុះ សន្តិសុខដីធ្លី ធាតុចូល

ក្រាហ្វិក ១ ៖ អត្រាកំណើនពិតប្រចាំឆ្នាំតាមវិស័យ (គិតជា%)



ប្រភព៖ NIS Handbook of Statistics (2006, 2008)

២ ដោយសារ ពាណិជ្ជកម្មស្រូវឆ្លងកាត់ព្រំដែនជាលក្ខណៈក្រៅ ផ្លូវការមានទ្រង់ទ្រាយធំ មួយភាគធំនៃចំណូលសរុប ប្រហែល ទទួលបានតាមរយៈពាណិជ្ជកម្មក្រៅផ្លូវការ ។

គ្រប់គ្រាន់និងមានគុណភាព ការអភិវឌ្ឍហេដ្ឋារចនាសម្ព័ន្ធ កំរិតបច្ចេកវិទ្យា និងលក្ខខណ្ឌអាកាសធាតុ ។

យោងតាមសេដ្ឋកិច្ចមាត្រដ្ឋាន ទំហំដីដាំដុះធំ តែងពាក់ព័ន្ធនឹងប្រសិទ្ធភាពផលិតកម្មខ្ពស់ ។ ក្នុងករណី ប្រទេសកម្ពុជា ដែលកសិករភាគច្រើនគ្មានដីធ្លី ឬមានដីតូច (ពោលគឺ កសិករមានដី ឬដាំដុះលើផ្ទៃដីតូចជាង ១ហិកតា) លទ្ធផលអង្កេតបង្ហាញថា ដីទំហំតូច មានប្រសិទ្ធភាព ជាងដីទំហំធំ ។ ប៉ុន្តែគួរឲ្យស្តាយ កសិករនៅតំបន់ជនបទ ភាគច្រើន ត្រូវប្រឈមនឹងបញ្ហាអសន្តិសុខដី ដោយសារពុំ មានប្លង់កម្មសិទ្ធិដីនៅក្នុងដៃ ។ សម្បទានដីសេដ្ឋកិច្ចអាច បង្កើនការនាំចេញ និងផលិតកម្មកសិកម្មបានយ៉ាងច្រើន ប៉ុន្តែ ដីជាច្រើនដែលបានផ្តល់រួចហើយ សព្វថ្ងៃនៅមិនទាន់ប្រើ ប្រាស់ ឬប្រើប្រាស់មិនទាន់បានពេញកម្លាំងនៅឡើយទេ ។

ការប្រើធាតុចូលមិនគ្រប់គ្រាន់ និងមិនមាន ប្រសិទ្ធភាព ក៏នាំឲ្យផលិតភាពស្រូវធ្លាក់ចុះដែរ ។ ថ្លៃដី ខ្ពស់បានរារាំងដល់ការប្រើដីនៅកម្ពុជា ហើយការប្រើដីមិន ទៀងទាត់ និងមិនត្រឹមត្រូវ ធ្វើឲ្យផលស្រូវជាសក្តានុពល ថយចុះ ។ ហេដ្ឋារចនាសម្ព័ន្ធ ថាមពល មានការអភិវឌ្ឍ តិចតួចនៅឡើយ ធ្វើឲ្យអគ្គិសនីមានថ្លៃខ្ពស់ខ្លាំង និងក្លាយ ជាឧបសគ្គចំបងមួយ ចំពោះការធ្វើអាជីវកម្មនៅកម្ពុជា ។ ហេដ្ឋារចនាសម្ព័ន្ធផ្លូវថ្នល់ មានស្ថានភាពប្រសើរជាងមុន ដោយសារការស្តារជួសជុល និងការសាងសង់ថ្មី ប៉ុន្តែនៅ មានការងារត្រូវធ្វើជាច្រើនទៀត ដើម្បីឲ្យកម្ពុជាដើរទាន់ ប្រទេសជិតខាង លើផ្នែកគុណភាពហេដ្ឋារចនាសម្ព័ន្ធ ។ ទាក់ទិននឹងកំរិតបច្ចេកវិទ្យាវិញ មានកសិករខ្មែរតិច នាក់ទេ ដែលមានលទ្ធភាពប្រើប្រាស់គ្រឿងម៉ាស៊ីនកសិកម្ម ទំនើប ដូចជា ត្រាក់ទ័រ ជាដើម ។ កម្ពុជា សំរេចបាន ការរីកចំរើនខាងបច្ចេកវិទ្យាតិចតួចណាស់ ។ ជាទូទៅ លក្ខខណ្ឌអាកាសធាតុនៅកម្ពុជា មានលក្ខណៈអំណោយ ផល ។ គ្រោះមហន្តរាយខាងអាកាសធាតុមិនសូវមានទេ ប៉ុន្តែលក្ខខណ្ឌអាកាសធាតុមិនប្រក្រតី ដូចជា ការរាំងស្ងួត យូរពេល ឬខុសខែ និងភ្លៀងធ្លាក់ច្រើនពេកជាដើម បានកើតមានឡើងនាពេលថ្មីៗ និងបានប៉ះពាល់ដល់ផល ប្រមូលបាន ។

គោលនយោបាយកសិកម្ម៖ បច្ចុប្បន្ន និងអនាគត

ការពង្រីកវិស័យកសិកម្ម ជាសសរទ្រង់នៃយុទ្ធសាស្ត្រ ចតុកោណរបស់រដ្ឋាភិបាល ដែលជាគ្រឹះនៃផែនការ យុទ្ធសាស្ត្រអភិវឌ្ឍន៍ជាតិ (NSDP) ឆ្នាំ២០០៦-២០១០ ។ NSDP ឆ្នាំ២០០៩-២០១៣ បន្តផ្តល់អាទិភាពលើការ បង្កើនផលិតភាពកសិកម្ម ការធ្វើពិពិធកម្មកសិកម្ម និង ការជំរុញកសិ-ឧស្សាហកម្ម ។ ផែនការនេះ ក៏ផ្តោតកាន់តែ

ច្រើនលើយុទ្ធសាស្ត្របង្កើនផលិតផលសំរេច តាមការបង្កើន សកម្មភាពផលិតកម្មលើដីធ្លីដែលមានស្រាប់ ជាជាងការ ពង្រីកផ្ទៃដីដាំដុះ ។


ដើម្បីអាចទាញយកចំណេញឲ្យបានពេញលេញ ពី សក្តានុពលនៃកសិកម្ម ឧបសគ្គធំៗដែលរារាំងផលិតកម្មត្រូវ តែដោះស្រាយឲ្យបាន ។ ទាំងស្ថាប័នរដ្ឋាភិបាល និងស្ថាប័ន មិនមែនរដ្ឋាភិបាល ត្រូវធ្វើការរួមគ្នាដើម្បីសំរេចការងារនេះ ។ គេបានរកឃើញថា គំរោងអភិវឌ្ឍន៍កសិកម្មរបស់រដ្ឋាភិបាល តែងតែ មិនអាចជួយកែលំអផលិតភាពបានច្រើនទេ ។

ស្រូវ/អង្ករបស់កម្ពុជា មានគេយកចិត្តទុកដាក់ ច្បាស់ណាស់ ឲ្យតែអាចធានាគុណភាព និងការផ្គត់ផ្គង់ បាន ។ ដូច្នេះ ការប្រឹងប្រែងដោះស្រាយឧបសគ្គដើម្បីកែលំអ ផលិតភាពអង្ករ ពិតជាអាចនាំមកនូវផលចំណេញភ្លាមៗ និងច្រើនណាស់សំរាប់កម្ពុជា ។ ការបំបាត់ឧបសគ្គទាំងនេះ អាចបង្កើនផលិតភាពស្រូវរហូតដល់ ៣តោន/ហិកតា នៅឆ្នាំ ២០១៣ និងធ្វើឲ្យផលិតកម្មស្រូវកើនឡើង ។

ការងារដ៏ចាំបាច់មួយ គឺត្រូវដោះស្រាយបញ្ហា អសន្តិសុខដី ដែលចោទឡើងជាយូរមកហើយនៅពាសពេញ ប្រទេស ។ ការផ្តល់សន្តិសុខដីដ៏ជូនដល់កសិករ នឹងលើក ទឹកចិត្តពួកគេឲ្យធ្វើវិនិយោគបន្ថែម និងបង្កើនផលិតភាព ។ កិច្ចប្រឹងប្រែងរបស់ស្ថាប័នរដ្ឋ និងស្ថាប័នមិនមែនរដ្ឋាភិបាល ក្នុងការផ្តល់ប័ណ្ណកម្មសិទ្ធិដីធ្លី និងការដោះស្រាយវិវាទ មិនត្រូវ ផ្អាកដំណើរការទេ ។ ការផ្តល់សម្បទានដីខ្នាតតូចទៅឲ្យអ្នក គ្មានដីធ្លី ក៏ត្រូវបង្កើនឡើងដែរ ។


ការបង្កើនទាំងបរិមាណ និងគុណភាពអង្ករ ត្រូវមាន ការកែលំអវិធីធ្វើកសិកម្ម ។ ការកែលំអរបៀបជ្រើសរើស គ្រាប់ពូជ ការដាំដុះ ការច្រូតកាត់ និងបច្ចេកទេសស្តុក ឬ ទុកដាក់ វាជួយធានាដល់ទិន្នផលខ្ពស់ និងស្រូវអង្ករមាន គុណភាពល្អ ។ ប្រជាកសិករ តែងពិបាកនឹងបោះបង់ចោល របៀបរបបជាប្រពៃណីក្នុងការធ្វើស្រែចំការណាស់ ដូច្នេះ ត្រូវមានការអប់រំ ការបញ្ចុះបញ្ចូល ការបង្ហាញជាក់ស្តែងពី របៀបធ្វើកសិកម្មបែបទំនើប និងការបណ្តុះបណ្តាល ។ សេវាផ្សព្វផ្សាយបច្ចេកទេស និងការផ្តួចផ្តើមគំនិតកសាង សមត្ថភាព ត្រូវបង្កើនថែមទៀត ដើម្បីពង្រីកការយល់ដឹង និងការទទួលយករបៀបធ្វើកសិកម្មបែបទំនើប ។ រដ្ឋាភិបាល គួរផ្តួចផ្តើមគំនិតបង្កើតកសិដ្ឋាន ឬមន្ទីរពិសោធន៍សំរាប់ការ បន្សុទ្ធគ្រាប់ពូជ ការបង្កាត់ពូជ និងការរក្សាទុកគ្រាប់ពូជ ។ ទាំងស្ថាប័នរដ្ឋ និងស្ថាប័នមិនមែនរដ្ឋាភិបាល ត្រូវតែបន្តជួយ ទ្រទ្រង់ដល់កសិដ្ឋានឯកជន និងប្រឹងប្រែងជួយម្ចាស់ដីតូចៗ ឲ្យកាន់តែមានលទ្ធភាព ទទួលបានកំចីមានការប្រាក់ទាប ដើម្បីពួកគាត់អាចធ្វើវិនិយោគដោយខ្លួនឯង ទៅលើ ផលិតកម្ម ។ កំចីមានកាលកំណត់ខុសៗគ្នា ត្រូវតែ

ក្រាហ្វិក ២ ៖ សន្ទស្សន៍ផលិតកម្មស្រូវ (១៩៩៦=១០០)



ប្រភព ៖ ការគណនាផ្អែកលើ NIS Handbook of Statistics (2006, 2008)

ក្រាហ្វិក ៣ ៖ សក្តានុពលនាំចេញអង្ករ



ប្រភព ៖ MoEF; NIS Handbook of Statistics 2008

បង្កើតឡើង សំរាប់ផ្តល់ឲ្យកសិករទៅតាមសមត្ថភាពទូទាត់ សងរបស់កសិករម្នាក់ៗ ។

ក្រៅពីអង្ករ ការជំរុញវិស័យនេសាទ និងកសិ- ពាណិជ្ជកម្ម ក៏ជាផ្នែកមួយសំខាន់បំផុតក្នុងគោលនយោបាយ ខាងកសិកម្មផងដែរ ។ វិស័យនេសាទ តែងត្រូវគេមើលរំលង ជាញឹកញយ ដែលនាំឲ្យខាតបង់អស់ច្រើនណាស់ ។ ពិនិត្យ តាមសក្តានុពលបំរើការនាំចេញ វិស័យនេសាទគួរទទួលបាន អាទិភាពស្មើគ្នានឹងផលិតកម្មផលដំណាំ ។ ការចាប់យក ចំណែកទីផ្សារពិសេសមួយសំរាប់ផលនេសាទ ជាបញ្ហា ប្រឈមមួយធំណាស់ ដែលត្រូវមានការយោសាសផ្សព្វផ្សាយ ជំរុញឡើង ។ ម្យ៉ាងទៀត សមត្ថភាពនៃឧស្សាហកម្មកែច្នៃ ម្ហូបអាហារ និងវេចខ្ចប់ក្នុងស្រុកត្រូវតែពង្រឹងបន្ថែម ដើម្បី បំពេញបានតាមស្តង់ដារអន្តរជាតិ ។ ដូច្នេះ ទាំងផ្នែក សាធារណៈ និងផ្នែកឯកជន ត្រូវផ្តល់ជំនួយគាំទ្រជា ធនធានហិរញ្ញវត្ថុ និងវិនិយោគច្រើនថែមទៀតដល់កសិ- ឧស្សាហកម្ម ។

ថ្ងៃថាមពលខ្ពស់នៅកម្ពុជា ជាពិសេសអគ្គិសនី បានរារាំងដល់ការប្រើប្រាស់វាក្នុងវិស័យកសិកម្ម ។ ការបញ្ចុះ

ថ្ងៃអគ្គិសនី ទាមទារការអភិវឌ្ឍហេដ្ឋារចនាសម្ព័ន្ធថាមពល ។ ក្រុមហ៊ុនឯកជនដែលមានសមត្ថភាពវិនិយោគខ្ពស់ គួរទទួលបានការអនុញ្ញាតឲ្យផលិតអគ្គិសនីដោយខ្លួនឯង ព្រមទាំងអាចលក់អគិរកអគ្គិសនីទៅឲ្យតំបន់ជិតខាង ។ ការជួយទ្រទ្រង់ថ្លៃអគ្គិសនីជាបណ្តោះអាសន្ន ក៏ទំនងជាចាំបាច់ដែរសំរាប់ការកសាងឧស្សាហកម្មកែច្នៃស្រូវអង្ករ ។ ថ្លៃអគ្គិសនីពិសេស គួរដាក់អនុវត្តនៅថ្ងៃឈប់សំរាក និងថ្ងៃចុងសប្តាហ៍ ។ ហេដ្ឋារចនាសម្ព័ន្ធស្រោចស្រព ក៏ត្រូវអភិវឌ្ឍន៍យ៉ាងឆាប់រហ័សដែរ ។ សរុបមក ការកសាងហេដ្ឋារចនាសម្ព័ន្ធជួយឲ្យកសិករអាចឆ្លើយតបនឹងតម្រូវការទីផ្សារ បានទាន់ពេលវេលា ។ កសិកម្មប្រកបដោយចីរភាព ក៏ទាមទារការការពារគុណភាពទឹក និងដី តាមរយៈការគ្រប់គ្រងទឹក និងដីឲ្យបានកាន់តែប្រសើរ ។ យុទ្ធសាស្ត្រនេះ អាចជួយឲ្យកសិករប្រឈមមុខនឹងគ្រោះរាំងស្ងួត និងកាត់បន្ថយចំណាយលើធាតុចូល ។

រដ្ឋាភិបាល ត្រូវជួយដល់វិស័យឯកជនក្នុងការស្វែងរកគោលដៅនាំចេញថ្មីៗ ។ ការទទួលបានលទ្ធភាពចូលទៅកាន់ទីផ្សារអង្ករនៅប្រទេស ហ្វីលីពីន ឥណ្ឌូនេស៊ី

និងសហភាពអឺរ៉ុប ជាកំលាំងជំរុញមួយធំណាស់ សំរាប់ឧស្សាហកម្មស្រូវអង្ករនៅកម្ពុជា ។

ការលើកកម្ពស់ការសម្រួលខាងពាណិជ្ជកម្ម អាចជួយសម្រួល និងពង្រឹងពាណិជ្ជកម្មអង្ករថែមទៀត ។ ការចាប់យកទីផ្សារនាំចេញថ្មីៗ ទាមទារការធ្វើឲ្យនីតិវិធីផ្សេងៗកាន់តែសាមញ្ញ និងការកាត់បន្ថយចំណាយជាផ្លូវការ និងក្រៅផ្លូវការ លើប្រតិបត្តិការពាណិជ្ជកម្ម ។ ថ្ងៃការចូលចតនៅផែ និងការដឹកជញ្ជូនតាមនាវានៅកម្ពុជា ក៏ខ្ពស់ខ្លាំងជាងគេដែរ ដូច្នេះ ត្រូវតែបញ្ចុះថ្លៃខ្លះ ដើម្បីជំរុញការនាំចេញអង្ករតាមផ្លូវទឹក ។

វិបត្តិកន្លងមកមានចំណុចល្អមួយ ដោយបានជួយពង្រឹងឆន្ទៈនយោបាយក្នុងការអភិវឌ្ឍកសិកម្ម និងអភិវឌ្ឍជនបទ ។ នៅកម្ពុជា ប្រជាជនក្រីក្រភាគច្រើនរស់នៅតំបន់ជនបទ ដែលពឹងផ្អែកជាសំខាន់ទៅលើកសិកម្ម ដូច្នេះមានតែការតស៊ូស្វិតស្វាញអនុវត្តសមាសភាគនេះ នៃយុទ្ធសាស្ត្រអភិវឌ្ឍន៍ជាតិប៉ុណ្ណោះទេ ដែលអាចធ្វើឲ្យកំណើនប្រកបដោយសមធម៌ក្លាយជាការពិត ។


ឯកសារពិភាក្សា លេខ ៤២

ការដឹកនាំនៅថ្នាក់ភូមិ ឃុំ នៅប្រទេសកម្ពុជា៖ ការសិក្សាពីការដឹកនាំនៅក្នុងឃុំ បី នៃខេត្ត បី

ឆន់ វិហារា, អ៊ូ ស៊ីវហួច, អេង នេត្រា និង លី តឹម

ដោយសន្មតថាមានគំលាតរវាងរដ្ឋ-សង្គម ការសិក្សានេះព្យាយាមកំណត់ពីប្រភេទផ្សេងៗ នៃអ្នកដឹកនាំនៅមូលដ្ឋានក្នុងនេះមានទាំងអ្នកដឹកនាំជានិច្ច និងចរិតលក្ខណៈរបស់ពួកគេ ក៏ដូចជាសមាសធាតុនៃភាពពេញសិទ្ធិ ដើម្បីរកមើលថា តើពួកគេអាចជួយតភ្ជាប់គំលាតខាងលើបានឬទេ និងតាមរបៀបណា ។

គេរកឃើញថា កំណែទម្រង់វិស័យការ និងវិសហមជ្ឈការ បានជួយតភ្ជាប់គំលាតរវាងរដ្ឋ និងសង្គមបើទោះជាវាមានលក្ខណៈយឺតយ៉ាវ មិនស្មើភាព និងតូចចង្អៀតក្តី ។ ការសិក្សា មានលើកឡើងនូវគោលនយោបាយពាក់ព័ន្ធមួយចំនួន ដើម្បីជួយដល់កំណែទម្រង់នេះ និងជំរុញរបបប្រជាធិបតេយ្យ ។



វិទ្យាស្ថានបណ្តុះបណ្តាល និង ស្រាវជ្រាវដើម្បីអភិវឌ្ឍន៍កម្ពុជា (វបសអ/CDRI)

☎ អគារលេខ ៥៦ ផ្លូវ ៣១៥ ទួលគោក ភ្នំពេញ កម្ពុជា ✉ ប្រអប់សំបុត្រលេខ ៦២២ ភ្នំពេញ កម្ពុជា
 ☎ (៨៥៥-២៣) ៨៨១-៣៨៤, ៨៨១-៧០១, ៨៨១-៩១៦, ៨៨៣-៦០៣, ០១២ ៨៦៧ ២៧៨ ☎ (៨៥៥-២៣) ៨៨០-៧៣៨
 e-mail: cdri@wicam.com.kh, website: http://www.cdri.org.kh